

ادارہ تحقیق اور مجلہ تحقیقاتِ اسلامی کے بارے میں

## اصحابِ علم و تحقیق کے تاثرات و مشورے

مجلہ "تحقیقاتِ اسلامی" اس شمارے کے ساتھ اپنی عمر کے پچیس (۲۵) سال جب پورے کر رہا ہے تو خیال ہوا کہ اس کے متعلق اہل علم اور اپنے قلمی معاونین کے تاثرات معلوم کیے جائیں۔ اس کا مقصد "تحقیقاتِ اسلامی" کی خدمات کو نمایاں کرنا نہیں ہے بلکہ غرض صرف یہ ہے کہ ان کی روشنی میں اسے مزید بہتر بنانے کی کوشش کی جائے۔ ان تاثرات میں بعض دوستوں نے تعریف و توصیف کے کلمات بھی استعمال کیے ہیں۔ یہ ان کا غلوص و محبت ہے۔ اس سے یقیناً مسرت محسوس ہوتی ہے۔ ساتھ ہی اس میں کمپرنس پیدا ہونے کا اندیشہ بھی رہتا ہے۔ دعا ہے کہ اللہ تعالیٰ اس سے حفظ و حکم اور اپنے دین کی خدمت کی مزید توفیق عنایت فرمائے۔ اللہ تعالیٰ جزاً خیر دے برادر مذکور محمد رضی الاسلام ندوی کو کہ انہوں نے ان تاثرات کو حاصل کرنے کے لیے بڑی محنت کی۔ بعض حضرات کو یاد دہانی کے خطوط بھی انھیں لکھنے پڑے۔ بعض اصحاب کی تحریریں کسی قدر طویل تھیں، انھیں صفات کی قلت کی وجہ سے منحصر کرنا پڑا۔ امید ہے کہ اسے وہ گوارا فرمائیں گے۔ بعض حضرات نے مفید مشورے دیے ہیں۔ انشاء اللہ ان سے فائدہ اٹھانے کی کوشش کی جائے گی۔ جن اصحاب کے تاثرات وصول ہوئے ہیں وہ سب ہمارے لیے معزز و محترم ہیں۔ ان کے درمیان کوئی فرق ہم گوارا نہیں کرتے۔ البتہ ترتیب میں اسماء گرامی کی رعایت کی گئی ہے۔ انھیں حروف تجھی کے لحاظ سے ترتیب دیا گیا ہے۔ ہم ان سب کے شکرگزار ہیں جنہوں نے اپنے تاثرات روانہ فرمائے۔ اللہ تعالیٰ جزاً خیر عطا فرمائے۔ (جلال الدین)

## پروفیسر احمد سجاد

سابق صدر شعبہ اردو رائجی یونیورسٹی

ادارہ تحقیق و تصنیف اسلامی علی گڑھ کا ترجمان سہ ماہی مجلہ "تحقیقات اسلامی" اردو دنیا کا ایک وقیع اسلامی رسالہ ہے جو پابندی کے ساتھ پچھلے پھیس برسوں سے مسلسل شائع ہو رہا ہے۔ راقم الحروف اس رسالہ کے اولین شمارہ سے آج تک اس کا قاری ہے۔ اس کی چار خصوصیات قابل ذکر ہیں:

اول موضوعات کے اعتبار سے اس کی بہت گیری۔ یہ اس کے تقسیم مباحثہ ہی سے واضح ہے اور وہ ہیں: "تحقیق و تقید، بحث و نظر، سیر و سوانح، ترجمہ و تلخیص، نقد و استدراک اور تعارف و تبہر" ان عنوانات کے تحت ملکی و عالمی شہرت یافتہ محققین و مقالہ نگار اصحاب کے مضامین شائع ہوتے رہے ہیں۔

دوم، عصر حاضر کے جدید ترقیاتیوں اور مسائل پر قرآن و سنت اور تاریخ اسلامی کے تناظر میں مدلل بحث۔

سوم، دعوت دین کے مختلف پہلوؤں کا تحلیل و تجزیہ اور  
چہارم، زبان و میان کے اعتبار سے باوقار اور اعلیٰ معیار۔

یہی وجہ ہے کہ صدر ادارہ اور مدیر مخترم مولانا سید جلال الدین عمری اور ان کے بعض رفقاء کے مضامین اور تصانیف متعدد زبانوں میں ترجیح ہو کر دنیا کے مختلف علاقوں میں ہاتھوں ہاتھ لی جاتی ہیں اور انھیں عالمی اسلامی سمیناروں اور اجتماعات میں پورے اعزاز و اکرام کے ساتھ مدعو بھی کیا جاتا ہے۔

ہر سال کے آخری شمارے میں چاروں شماروں کی فہرستیں موضوعات اور مقالہ نگاروں کے نام کے ساتھ شائع کی جاتی ہیں۔ صرف پچھلے سال ۲۰۰۵ء ہی کی فہرست پر ایک سرسری نظر ڈالی جائے تو نزدیک بالا عنوانات کے تحت ۲۳ گراف قدر مقالات شائع ہوئے ہیں۔ ان کے علاوہ، اردو اور انگریزی زبانوں کی ۱۲ اہم اسلامی تصنیفات پر فرقائے

اصحاب علم و تحقیق کے تاثرات اور مشورے

ادارہ کے بے لاگ تعارف و تبرے بھی شامل ہیں۔ ”حرف آغاز“ کے زیر عنوان، مدیر محترم صحفہ دو صفحہ کی رسی تحریر پر کبھی اکتفا نہیں کرتے۔ پچھلے سال کے پہلے ہی شمارے میں مولانا صدر الدین اصلاحی<sup>ؒ</sup> (۱۹۱۶ء-۱۹۹۸ء) ماہر قرآنیات، ممتاز مصنف، مخلص داعی دین اور اس ادارہ تحقیق و تصنیف اسلامی کے اولین صدر کی حیات و خدمات پر فاضل مدیر کا ایک جامع مقالہ شائع ہوا ہے۔ ۲۰۰۵ء کے تیسرا شمارے میں ”دارالاسلام اور دارالحرب کا لصور (جدید علمی پس منظر میں)“ پر ایک علمی مقالہ ہمارے مطالعہ میں آتا ہے۔ چوتھے شمارے میں مدیر محترم کے قلم سے ایک اہم علمی اور تاریخی بحث ہمیں ملتی ہے۔ وہ ہے ”عرب کا قبائلی نظام اور اسلام کی اصلاحات، ان کے علاوہ“ اخلاف قرات اور احادیث نبوی، تفسیر قرآن میں اسباب نزول کا مقام، دین الہی کا تحقیقی مطالعہ، قرآن مجید اور تفسیر کائنات، سیاست عادلہ، غیر مسلموں سے سماجی تعلقات، شیخ احمد سرہندی کے تجدیدی کارناٹے، اصحاب صدف اور اشاعت اسلام، ”غیرہ جیسے“ و قیع مقالات سے اس مجلہ کے وزن و وقار کا بخوبی اندازہ کیا جاسکتا ہے۔

ادارہ کی کام یا بچپیں سالہ گرائیں قدر علمی و تحقیقی خدمات پر راقم الحروف صدر محترم اور دیگر معزز رفقائے ادارہ کی خدمت میں ولی مبارک باد پیش کرتا ہے۔

### پروفیسر اقتدار حسین صدیقی سابق صدر شعبہ تاریخ، مسلم یونیورسٹی علی گڑھ

میرا تعارف مولانا سید جلال الدین عمری سے ۱۹۸۶ء میں ہوا تھا۔ اس کا وسیلہ ایک کاملاً تھا جو کہ صدر شعبہ دینیات (تئی) مولانا تھی امیںی صاحب مرحوم کی صدارت میں ان کے شعبے کے ایک پیغمبر نے پڑھا تھا۔ غالباً مقالہ کا موضوع سید احمد شہید اور شاہ اسماعیل شہیدؒ کی اصلاحی تحریک تھا۔ جب مقالہ پر بحث اور تبصرہ ہوا تو اس میں نے بھی حصہ لیا۔ اگلے دن شام کے وقت مولانا پروفیسر محمد نیشن مظہر صدیقی کے ساتھ غریب خانے پر تشریف لائے۔ بعد تعارف انہوں نے مجھے تحقیقات اسلامی کا تازہ شمارہ عنایت کیا اور

یہ بھی فرمائش کی کہ اس مجلہ کے لیے میں بھی لکھوں۔ میں نے یہ کہتے ہوئے معاذرت چاہی کہ اردو میں لکھنے کی عادت نہ ہونے کی وجہ سے اس سلسلے میں میری کوشش کام یاب نہیں ہوگی۔ لیکن مولانا نے اصرار کیا کہ جو کچھ آپ نے مقالہ کے بارے میں کہا تھا اسی کو تحریر کر دیجیے، وہی مقالہ ہو جائے گا۔ میں یہی ہی ملاقات میں مولانا کے خلوص اور علم دوستی سے متاثر ہو چکا تھا، لہذا میں نے احتراماً وعدہ کر لیا۔ کئی دن سوچنے کے بعد طے کیا کہ میں اردو میں تاریخ نگاری کے آغاز پر لکھوں اور لٹریچر کا اسلامی تناظر میں تجزیہ پیش کروں۔ میرے مقالہ کو مولانا نے وقتی میں چھاپا۔ اس کے بعد وہ مجلہ کی کاپیاں سمجھتے رہے اور ملاقات کے ذریعے نیاز بھی حاصل ہوتا رہا۔

تحقیقاتِ اسلامی ایک اعلیٰ معیاری تحقیقی مجلہ ہے۔ اس کی قابل تعریف خصوصیت یہ ہے کہ مولانا نے اس کو مسلکی اختلافات اور تنازعات سے پاک رکھا ہے۔ اس میں مسلمانوں کے مختلف مکاتب فکر سے تعلق رکھنے والے اصحاب کے مقالات چھپتے رہتے ہیں، بشرط کہ لکھنے والے کا مقصد بحث و تجھیص ہو، مناظرہ نہ ہو۔ مولانا کی دل چھپی اس امر میں رہتی ہے کہ اسلامی ثقافت کے درخشندہ پہلوؤں کو اجاگر کیا جائے۔ ان کی نظر میں مسلمانوں میں جو فکری جمود پایا جاتا ہے وہ نہ ہب اسلام کی بنا پر نہیں، بلکہ اس کا صحیح شعور اور علم نہ ہونے کی وجہ سے ہے۔ درحقیقت اسلام کا نظام فکر تخلیقی ذہن پیدا کرتا ہے اور جب تک باب اجتہاد بند نہیں ہو اسلام ان ترقی کی راہ پر گام زن رہے۔ ہمیں خوشی ہے کہ تحقیقاتِ اسلامی دین کا صحیح تصور پیش کرتا ہے۔ اور ہندوستان اور یورپی ممالک میں مجلہ کی مقبولیت روز افزون ہے۔ میں اس موقع پر مولانا سید جلال الدین عمری اور ان کے رفقاء کا روکو دل سے مبارک باد پیش کرتا ہوں۔

### پروفیسر خورشید احمد

چیر میں انسٹی ٹیٹ آف پالیسی اسٹڈیزِ اسلام آباد و مریسہ ماہی ترجمان القرآن لاہور

یہ جان کر بے حد خوشی ہوئی کہ ”تحقیقاتِ اسلامی“ کی اشاعت کے پچیس سال

اصحاب علم تحقیق کے تاثرات اور مشورے

پورے ہونے پر آپ ایک خصوصی شمارہ شائع کر رہے ہیں۔ میں ”تحقیقاتِ اسلامی“ کا مطالعہ شروع ہی سے کر رہا ہوں اور شاید چند ہی ایسے شمارے ہوں گے جو کہ میری نظر سے نگز رہے ہوں۔ اس مجلے نے علمی انداز میں اسلام کی دعوت اور دین کے موضوعات پر فکر کو جلا بخشنے والی قیمتی خدمات انجام دی ہیں۔

میرے محترم بھائی مولانا سید جلال الدین عمری علم و اخلاق میں اسلاف کی مثال ہیں اطآل اللہ عمرہ۔ اللہ تعالیٰ نے ان کو دل اور دماغ کی جن اعلیٰ صلاحیتوں سے نوازا ہے ان کے ذریعے انہوں نے اس کام کو جاری رکھا ہے جس کا آغاز بیسویں صدی میں مولانا سید ابوالاعلیٰ مودودیؒ اور ان کے اوپرین رفقائے کارنے کیا تھا۔ مولانا سید جلال الدین عمری کی زیر سر پرستی ”تحقیقاتِ اسلامی“ کو یہ اعزاز بھی حاصل ہے کہ اس نے پرانے چراغ ہی روشن نہیں رکھے، بلکہ نئے چراغ بھی جلانے ہیں اور ان موضوعات پر دادِ تحقیق دی ہے جن پر تحریک کے سابقون الاولوں نے کھل کر کلام نہیں کیا، یا صرف اجمالی اشارات تک محدود رہے تھے۔ ”تحقیقاتِ اسلامی“ کے ذریعے چند بڑے نادر موضوعات پر بھی کام سامنے آیا ہے، جیسے اسلام اور خدمتِ خلق، اسلام اور غیر مسلموں کے تعلقات اور یہ اسی مجلے اور اس کے مدیر کا منفرد کارنامہ ہے۔

میں آپ سب کو ان علمی خدمات پر، جو صرف علمی ہی نہیں بلکہ اسلام کے انقلابی پیغام کو دور حاضر کے مسائل اور ضرورتوں کی روشنی میں پیش کرنے کا ذریعہ ہیں، دل کی گہرائیوں سے ہدیہ تحریک پیش کرتا ہوں اور اللہ تعالیٰ کے حضور دعا کرتا ہوں کہ یہ کام نہ صرف جاری رہے، بلکہ اس میں دن دن گئی اور رات چوگنی ترقی واقع ہو۔

آئندہ کے بارے میں میرا خیال یہ ہے کہ تہذیبی تصادم سے جو مسائل پیدا ہو رہے ہیں وہ ملکی اور میناقوایی دونوں سطح پر بڑی اہمیت کے حال ہیں، ان پر فکر و بحث، جستجو اور تحقیق اور اجتہادی بصیرت کے ساتھ کام کیا جائے۔ اُن معاشی، سماجی اور ثقافتی موضوعات پر بھی کام کی ضرورت ہے جن کا حق ابھی تک اونہیں ہو سکا۔ یہ سب اس جدوجہد کے لیے ضروری ہے جس کا ہدف یہ ہے کہ اسلام کی رہنمائی کی روشنی میں آج کی

انسانی دنیا کی تکمیل نو اور حق و انصاف کے غلبے کو ممکن بنایا جاسکے۔ بلاشبہ ہمارا کام جدوجہد کرتا ہے، لیکن جدوجہد ہی اس بات کا تقاضا کرتی ہے کہ منزل اور اہداف اور سفرِ راہ کے تمام ضروری پہلوؤں کو سامنے رکھا جائے۔ ایک اور بات جو اس موقع پر آپ سے عرض کرنے کی جہارت کر رہا ہوں وہ یہ ہے کہ تحقیقات اسلامی میں جہاں اس بات کی ضرورت ہے کہ اسلام کے احکام، انداز اور اصولوں کی روشنی میں زندگی کے سلگتے ہوئے مسائل کے بارے میں رہنمائی فراہم کی جائے اور دلیل کے ساتھ اس کی افادیت کو واضح کیا جائے وہیں ہمارے مضامین میں descriptions کے ساتھ ساتھ analysis اور پھر تقابل اور اس کے ساتھ آگے بڑھ کر اگر ہو سکے تو Evidence کی روشنی میں ہمارے اپنے خیالات، تصورات اور تجاذبیں کا احتساب، توثیق و تسویہ سے بھی گریزناہ کیا جائے۔ جدید اسلامی تحقیق میں اس پہلو سے خاصی کمی ہے۔ مجھے یقین ہے کہ جس طرح تحقیقات اسلامی کے ذریعہ اس کے مضمون نگار حضرات گران قدر خدمات انجام دے رہے ہیں انشاء اللہ اس کے نتیجے کے طور پر اگلے مرحلے میں لکھنے والوں کی ایک نئی کھیپ بھی اس محلے کے ذریعے ہمارے فکری اور علمی حفاظ پر رونما ہوتی رہے گی، تاکہ یہ سلسلہ جاری و ساری رہ سکے۔

اللہ تعالیٰ سے دعا ہے کہ وہ آپ سب سے اور ہم سے وہ کام لے جو دنیا میں انسانوں کے لیے بہتری کا اور آخرت میں ہمارے لیے نجات اور کامیابی کا ذریعہ ہو۔

(۲)

آپ آج کل جن موضوعات پر قلم اٹھا رہے ہیں درحقیقت وقت کی ایک اہم ضرورت کو پورا کر رہے ہیں۔ ضرورت اس امر کی ہے کہ اس ذخیرہ کو دیگر زبانوں خصوصاً انگریزی میں منتقل کرنے کے کام پر توجہ دی جائے، تاکہ اسلام اور مسلمانوں کے حوالے سے آج کے زمانے میں پھیلی اور پھیلائی جانے والی غلط فہمیوں کا ازالہ ہو سکے۔ غیر مسلموں سے تعلقات اور ان کے حقوق کے ترجمہ کے بارے میں ہمارے یہاں پہلے بھی کچھ مشورہ ہوا تھا۔ آپ کے ہاں اس کے ترجمے کے سلسلے میں کوئی کام ہو رہا تو براؤ کرم مطلع فرمادیجیے۔

## مولاناڈاکٹر سعید الرحمن الاعظمی

مہتمم دارالعلوم ندوۃ العلماء لکھوہ و مدیر مجلہ البیت الاسلامی۔

یہ معلوم کر کے انتہائی مسرت اور سعادت کا احساس ہوا کہ ادارہ تحقیق و تصنیف اسلامی کا سامنے مانی ترجمان تحقیقات اسلامی سال روایت کے اختتام کے ساتھ اپنی عمر کے پچیس سال پورے کر لے گا، اور اس منابت سے آپ اس سال کے آخری شمارے کو خصوصی شمارے کی حیثیت سے شائع کریں گے اور اس میں ان شاء اللہ مجلہ تحقیقات اسلامی کے مدیر محترم مولانا سید جلال الدین عمری مدظلہ کے قلم سے ادارہ تحقیق و تصنیف اسلامی کی پچیس سالہ خدمات کا تعارف پیش کیا جائے گا اور مجلہ کا پچیس سالہ موضوعاتی اشاریہ بھی قارئین کرام کی خدمت میں اہدا کیا جائے گا۔

مجلہ تحقیقات اسلامی عام مجلات اور رسائل سے الگ ایک با مقصد اور ذمہ دارانہ تحریک اسلامی کے ترجمان کی حیثیت سے تقریباً پچیس سال سے مسلسل شائع ہو رہا ہے، اور فکر اسلامی کی اشاعت اور دعوت اسلامی کی تشرع و تبلیغ اور عصری رسائل کی تحقیق و توضیح اسلامی نقطہ نظر سے پیش کرنے کی اہم ترین خدمت انجام دے رہا ہے۔ تحریک اسلامی کے ترجمان کی حیثیت سے اس نے اپنا ایک خاص مقام بنالیا ہے، اور نہ صرف عوام بلکہ امت کے خواص بھی اس کے موضوعات سے مستفید ہوتے ہیں۔

مجلہ تحقیقات اسلامی جن مقاصد کے ماتحت جاری کیا گیا تھا الحمد للہ اس کا وہ پوری طرح پابند ہے اور دوسروں کے لیے مشعل راہ اور قابل تقلید ہے۔ ہم نے شروع سے اس رسائل کے اجراء کو فکر اسلامی کے میدان میں ایک اہم قدم تصور کیا تھا اور اس کے بہت سے مضامین کو عربی زبان کا جامد پہنانا کر اپنے عربی مجلہ ”البعث الاسلامی“ میں شائع کیا تھا، اور یہ سلسلہ بر ابر جاری ہے۔

مقام مسrt ہے کہ مجلہ تحقیقات اسلامی اپنے عظیم مقصد میں پوری طرح کامیاب ہے۔ اس نے اسلامی تعلیمات کو صحیح شکل اور بہترین علمی اسلوب میں پیش کرنے

کی ذمہ داری قبول کی ہے، تاکہ دری جدید میں اسلام کے بارے میں جو غلط فہمیاں پائی جاتی ہیں ان کا علمی انداز میں ازالہ ہو سکے اور اسلام کو ایک زندہ اور انقلابی پیغام کی حیثیت سے دنیا میں پیش کیا جائے اور یہ باور کرایا جائے کہ عالم انسانیت کے تمام مسائل، خواہ وہ زندگی کے کسی شعبے سے تعلق رکھتے ہوں، ان کا فطری حل اسلام اور صرف اسلام میں موجود ہے، اس کے علاوہ تمام کوششیں بے سود ہیں، بلکہ وہ انسانی زندگی کو پچیدہ ترینا کر ایک مالی کی فضایا کرنے کی ذمہ دار ہیں، اسی کا نتیجہ ہے کہ آج انسانی زندگی کی کوئی قیمت باقی نہیں رہ گئی اور انسانیت کو نہایت بے دردی کے ساتھ قتل کیا جا رہا ہے، جیسا کہ آج دنیا کے مختلف خطوں میں مشاہدہ کیا جا رہا ہے۔

میں دل کی گہرائیوں سے ہدیہ تہنیت و تبریک پیش کر رہا ہوں اور تمnar کھتا ہوں  
کہ آپ حضرات کے ذریعہ اسلامی دعوت و فکر کی نشر و اشاعت کا جو کام ہو رہا ہے اس کا دائرہ اور زیادہ وسیع ہو اور اسلام کو زندگی اور کائنات کے تمام مسائل کے عملی حل کے طور پر پیش کر کے خیرامت کافر یہہ ان جام دیا جائے۔

اللہ تعالیٰ آپ کو اور تحقیقاتِ اسلامی کے مدیر اعلیٰ کو اپنی خاص توفیق سے سرفراز فرمائیں اور آپ حضرات کی خدمت کا دائرہ زیادہ سے زیادہ وسیع فرمایہ کرامت ہندیہ پر احسان فرمائیں۔

### مولانا خیاء الدین اصلاحی

ناجم وارث المصطفین و مدیر ماہ نامہ معارف اعظم گڑھ

محلہ تحقیقاتِ اسلامی نے اپنی عمر کے ۲۵ سال میں اسلام اور اس کے متعلقات پر نہایت عالمانہ اور محققانہ مصاہیں شائع کیے ہیں اور اس کی یہ بھی خصوصیت رہتی ہے کہ اس نے اسلام اور اس سے متعلق چیزوں کو ثابت انداز میں پیش کرنے کی کوشش کی ہے اور اپنے اوپر کوئی لیبل چھپا نہیں کیا ہے۔ آپ کے مقالہ نگاروں میں بھی وہ اہل علم شامل رہے ہیں جو معروضی اور سائنسی انداز میں اسلامی اور علمی مسائل پر بحث و تبصرہ کے عادی ہیں اور جو باتیں لکھتے ہیں ان کو نقل و عقل سے ہم آہنگ کر کے لکھتے ہیں۔ خدا کرے آپ جو نمبر

اصحاب علم و تحقیق کے تاثرات اور مشورے

نکال رہے ہیں وہ ہر طرح اپنے مقصد میں کامیاب اور باوقار ہو۔ اللہ تعالیٰ آپ لوگوں کی کوششوں کو بار آور کرے۔ آمین۔

پروفیسر عبدالرحیم قدوالی  
شعبہ انگریزی، مسلم یونیورسٹی علی گڑھ

یہ امر بڑی ہی مسرت اور طہانیت کا باعث ہے کہ جماعت اللہ آپ کے موقر مجلہ 'تحقیقاتِ اسلامی' کی اشاعت کے ۲۵ سال مکمل ہو گئے۔ ربع صدی تک یہ مجلہ پابندی اور اپنے اعلیٰ معیار اور امتیازات کے ساتھ شائع ہوتا رہا۔ اس کے لیے آپ لاکن صد تبریک ہیں۔

اپنے آغاز ہی سے اس مجلہ نے اپنا مقام پیدا کیا اور اسے برقرار بھی رکھا، بلکہ اس کی آب و تاب میں اضافہ ہی ہوتا رہا۔ اس میں ایک موقر علمی مجلہ کی خصوصیات بدرجہ اتم پائی جاتی ہیں۔ اسلام کے بنیادی مأخذ بالخصوص تفسیر، حدیث، سیرت اور دیگر اسلامی موضوعات پر طبع زاد، سنجیدہ اور بصیرت افروز مقالے، جن میں تحقیق و تقدیم کا حق ادا کیا جاتا ہے، اس کی زینت بنتے رہتے ہیں۔ خاص بات یہ کہ اس کے مقالات مسلکی عصیت اور گروہی مناظرہ بازی سے پاک ہوتے ہیں۔ سطحیت، سنسنی خیزی، اسلام اور مسلمانوں کے خلاف سازشوں کی افسانہ طرازی اور اپنی کم زدیوں کے لیے اغیار کو مور دا لرام شہرہانا اور انھیں مطلعون کرنا اس مجلہ کا کبھی وظیرہ نہ رہا۔ سیاست اور جذباتیت کی گرم بازاری میں راؤ اعتدال بلکہ صراطِ مستقیم پر قائم رہنا اس مجلہ کو دیگر رسائل پر نمایاں فوقيت عطا کرتا ہے۔ 'تحقیقاتِ اسلامی' کے اعلیٰ علمی معیار کا میں بذات خود شاہد ہوں کہ انگلستان کی بعض جامعات میں اردو سے واقف اسلامیات کے طالب علم اس مجلہ کو بے طور ماخذ استعمال کرتے ہیں۔

ادارہ تحقیق و تصنیف اسلامی اور اس کے ارباب حل و عقد اس قابل رشک کاوش کے لیے ولی مبارک باد کے مستحق ہیں۔ اللهم زد فزد۔

## ڈاکٹر عبدالعزیز جدہ العظیم اصلاحی

مرکز امتحانات الاقتصاد الاسلامي، جامعۃ الملک عبدالعزیز جدہ

ہماری اردو صحافت کی تاریخ ایسے واقعات سے بھری پڑی ہے کہ ایک شخص نے کوئی رسالہ جاری کیا جو اس کی زندگی میں آن بان سے چلتا رہا، لیکن اس کے اس دنیا سے رخصت ہوتے ہی رسالہ بھی چل بسا۔ لیکن ایسی مثالیں کم ملیں گی کہ کسی نے کوئی رسالہ نکالا اور اس کے ساتھ ایک لاائق و فاقع ٹیکھی تیار کی ہو جو بانی مبانی کے بعد اس کو جاری و ساری رکھ سکے۔ اسی طرح ایسی مثالیں بھی کم یاب ہیں کہ رسالہ کا جو معیار آغاز میں رکھا وہ آخر تک برقرار رہا ہو۔ اس کی خاص وجہ یہ ہی ہے کہ ایک ہی شخصیت شروع سے آخر تک چھائی رہی اور جانشینوں کی تربیت پر کوئی توجہ نہیں دی۔ جہاں دو ایک جگہوں پر اس طرف توجہ ہوئی وہاں نتیجہ بھی بڑا چھاہ رہا۔

ادارہ تحقیق و تصنیف اسلامی کا ترجمان مجلہ "تحقیقات اسلامی" دوسری قسم میں آتا ہے۔ ربع صدی سے آب و تاب کے ساتھ اس کی اشاعت اور بحث و تحقیق کا اس جیسا معیار کم رسائل کو نصیب ہوا ہے۔ ادارہ نے نہ صرف اپنے اسکالر اس کو تربیت دے کر اس معیار کو پہنچایا ہے، بلکہ تحقیقات اسلامی کے قارئین اور مقالہ نگاروں میں بھی علمی و تحقیقی مواد کی تلاش و جستجو اور پیش کش کا ذوق و مزاج پروان چڑھایا ہے۔ یہ حلقة ان شاء اللہ اس بات کی ضمانت ہو گا کہ رسالہ اپنے وجود اور معیار کو برقرار رکھ سکے۔

مجلہ تحقیقات اسلامی کے ربع صدی مکمل کرنے کی تقریب پر اس بات کا جائزہ لینے کی ضرورت ہے کہ مجلہ کے پیغام کو ہم بدلتے ہوئے حالات میں کس طرح اور بھی موثر اور عام کر سکتے ہیں۔ اس موقع پر میں ذمہ دار ان ادارہ و رسالہ کی توجہ انتہیت کے استعمال اور ادارہ کے ایک شبکہ عکس بروزیتہ (WEB SITE) کی ضرورت کی طرف مبذول کرتا چاہوں گا۔ تحقیقات اسلامی نے گذشتہ پچیس سالوں میں جو گونا گون موضوعات پر گراں قدر تحریریں شائع کی ہیں وہ لا بصری کے اندر محفوظ / دفن ہو کر نگاہوں سے اچھل نہ ہو جائیں،

اصحاب علم و تحقیقین کے نثارات اور مشورے

یا ان سے استفادہ انہی تک محدود نہ رہے جو براہ راست رسائی رکھتے ہیں، بلکہ ان کا فیض عام ہوا اور وہ بحث و تحقیق کرنے والوں کی لگاہوں میں ہمیشہ رہیں، اس کے لیے ضروری ہے کہ ادارہ تحقیق و تصنیف کی ایک ویب سائٹ ہو جس پر ادارہ کے تعارف، خبروں، ضرورتوں اور سرگرمیوں کے علاوہ ادارہ کی مطبوعات کی فہرست اور خاص طور پر مجلہ کی تحقیقات بھی موجود ہوں۔ پورے چھپیں سالوں کے مجلہ کا انترنسیٹ پر ڈال دینا کافی زحمت طلب اور گران پار ہوگا۔ یہ ہو سکتا ہے کہ صرف ان کی فہرست کو اس نوٹ کے ساتھ دے دیا جائے کہ خواہش مند حضرات اپنی پسند کے مقالہ کو ادارہ سے براہ راست طلب کر سکتے ہیں۔ ادارہ نے جو اس موقع پر اشارہ یہ تیار کیا ہے اس کا انترنسیٹ پر آنامفیدر ہے گا، تاکہ دنیا کے ہر کوئی میں موجود اردو داں جان سکیں کہ اب تک تحقیقاتِ اسلامی نے کن موضوعات پر کیا چیزیں شائع کی ہیں۔ آگے چل کر اس سائٹ پر تبصرے اور مذاکرے کا سلسلہ بھی شروع کیا جاسکتا ہے۔ امید ہے کہ اس سے مجلہ تحقیقاتِ اسلامی کا حلقة و سعیت تر ہوگا اور وہ اپنے مشن کو اور اچھی طرح پورا کر سکے گا۔ وباللہ التوفیق۔

### مولانا نعیم الدزمی قاسمی کیرانوی

کارگزار صدر تنظیم ابناۓ قدیم دارالعلوم دیوبند، وجزل سکریٹری آل ائمہ یا مسلم مجلس مشاورت ادارہ تحقیق و تصنیف اسلامی علی گڑھ کے ۲۵ سال پورے ہونے پر میں سب سے پہلے دل کی گہرائیوں سے مجلہ تحقیقات اسلامی اس کے فاضل مدیر مشہور اہل قلم مولانا سید جلال الدین عمری مدظلہ اور معاون مدیر مولانا محمد رضی الاسلام ندوی اور دیگر ذمہ داران و اصحاب کارکوپی نیک خواہشات پیش کرتا ہوں۔ موجودہ دور میں جب کہ سمجیدہ اور فکری موضوعات پر مطالعے کے راجحان میں نہایاں کمی آتی ہے، تفریحی اور پیشہ وراثہ کتاب خوانی کا راجحان بڑھتا جا رہا ہے؛ کسی سمجیدہ دینی اصلاحی اردو مجلہ کا راجح صدی کی مدت پوری کر لینا بھی کچھ کم حیرت کی بات نہیں۔ یہ اپنے آپ میں ہی ایک بڑا کارنامہ لگاتا ہے۔

رسالہ تحقیقات اسلامی، اسم بائسی ہے۔ صحافتی ضرورت کے لیے اخباری نویت کے بجائے اس کے مضامین تحقیقی اور تفصیلی نویت کے ہوتے ہیں۔ موضوعات بھی ایسے ہوتے ہیں جن پر واقعی تحقیق و مطالعے کی ضرورت ہے۔ یہ اس رسالے کی انفرادیت نہ سکی، کہ دوسرے رسائل بھی۔ اگرچہ قلیل تعداد میں۔ اس زمرے میں آتے ہیں، تاہم ان قلیل تعداد کے رسائل میں بھی تحقیقات اسلامی کا نام فہرست کے شروع حصے میں ہی آئے گا۔ بہر حال یہ فضل خداوندی کے علاوہ ادارے کے ذمہ داران مشین کی محنت و جان کا ہی اور لیاقت و قابلیت ہی نتیجہ اور ثمرہ ہے۔

اہم موضوعات پر علمی کتابوں کی اشاعت کے علاوہ اس کا ایک انتہائی اہم کام دینی مدارس و عصری جامعات کے فضلاء کو تصنیفی تربیت دینا ہے۔ یہ کام جس اہمیت کا حامل ہے، اس کی انجام دہی کے لیے ایسی ہی اہمیت کے حامل ادارے کی ضرورت تھی جس کی جگہ ادارہ تحقیق و تصنیف اسلامی نے لی ہے۔

اس بات کی ضرورت تو اگرچہ متلوں بلکہ صدیوں سے محسوس کی جاتی رہی ہے، بالخصوص جب سے یورپ کو دنیا پر غلبہ اور اقوام عالم پر سیادت حاصل ہوئی ہے کہ اسلام کو ایک فطری مذہب اور مکمل و متوازن نظام حیات کے طور پر معروضی انداز میں دنیا کے سامنے پیش کیا جائے۔ آپ اپنی کسی شے (Product) کا دوسروں کو خریدار کس طرح بناتے ہیں، اس کا بہت کچھ انحصار پیش کش کے طریقے پر ہے۔ اسلامی مفکرین، دعاۃ اور اہل لسان و قلم کے لیے سب سے اہمیت کی حامل چیز معاصرہ ہن و مزاج کے مطابق اسی اسلوب کی تلاش و دریافت ہے۔ تحقیقات اسلامی کے ایک قاری کی حیثیت سے میں سمجھتا ہوں کہ اس کا اسلوب اس میں اور معيار سے قریب تر ہے۔ تاہم خوب سے خوب تر کی جستجو بہر حال ہنی ہی چاہیے۔

میں یہاں چند تجاویز پیش کرنا چاہوں گا۔

(۱) اوہر چند سالوں میں اسلام پر تنقید و اعتراض کی ایک وسیع یہر چل پڑی ہے۔ ڈھونڈ ڈھونڈ کر ایسے قصیے زبردست ابھارے اور زندہ کئے جا رہے ہیں جن میں کچھ

اصحاب علم و تحقیق کے تاثرات اور مشورے

بھی نیا پن نہیں اور جن پر کافی کچھ لکھا جا چکا ہے۔ یورپ اور امریکہ خود اپناۓ اسلام پر مشتمل ایسے مستغزیں کی ٹیکم تیار کرنے میں کامیاب ہو گیا ہے جو شب و روز اسلامی عقائد و نظریات کی گھات میں لگے ہیں۔ اس کا بہت کچھ اندازہ حالیہ برسوں میں مغربی پریس سے چھپ کر آنے والی کتابوں سے ہوتا ہے۔ اس بات کی ضرورت ہے کہ اسلام پر تازہ لکھی جانے والی ایسی تحریریوں اکتابوں پر نظر رکھی جائے اور ان کا جائزہ لیا جائے۔ ہر شمارے میں کم از کم ایسی کسی ایک کتاب کو منتخب کیا جاسکتا ہے۔

(۲) اہم معاصر فکری موضوعات پر خصوصی شمارے نکالنے کی روایت پر انی ہے، لیکن اسے یہ رخ دیا جانا چاہیے کہ پہلے اس پر مختلف شاروں میں بحث و مباحثہ ہو، اہم علماء اور اہل قلم کواس مباحثے میں شرکت کی دعوت دی جائے اور ان سے مضامین لکھوائے جائیں، پھر ان میں سے اہم تحریریوں اور دیگر نئے پرانے مضامین کو شامل کر کے باضابطہ ایک عدد خاص یا کتاب کی شکل دے دی جائے۔

(۳) تحقیقات اسلامی میں اہم عربی مضامین کے ترجیح نظر آتے ہیں۔ عربی کے علاوہ دوسری زبانوں مثلاً انگریزی کی بھی اچھی تحریریوں اور مقالات کے تراجم شائع ہونے چاہیں۔

(۴) ایک اہم کام یہ کیا جاسکتا ہے کہ ان ۲۵ سالوں کے درمیان چھپنے والے اہم اور مفید ترین علمی مقالات کا انتخاب ایک کتاب کی شکل میں شائع کر دیا جائے۔ کیوں کہ بعض دفعہ بہت اہم چیزیں وقت گزرنے کے بعد مجلات و رسائل میں مدفون ہو کر رہ جاتی ہیں۔

لتقریباً ہر ادارے پر اس کے علمی پروگرام کے اعتبار سے قلت وسائل کی تکوar ہمیشہ لٹکتی رہتی ہے۔ (جس کا کچھ تجربہ خود رقم المعرف کو بھی ہے) ورنہ میر اور دوسرے قارئین کا غالباً سب سے پہلا مشورہ یہ ہوتا کہ جتنی جلد ممکن ہو ”تحقیقات اسلامی“ کو سہ ماہی سے ماہانہ کر دیا جائے۔

بہر حال یہ چند باتیں تھیں جو تجویز کی شکل میں نوک قلم پر آگئیں۔ ان پر غور

کیا جا سکتا ہے۔ اخیر میں ایک بار پھر میں مجلہ تحقیقات اسلامی کے مدیران و ذمہ داران بالخصوص مختصر مولانا سید جلال الدین عمری کو اس پر صرف موقع پر ہدیہ تحریک پیش کرتا ہوں اور مجلہ کی مزید افادیت و مقبولیت کے لیے دعا گو ہوں۔

### پروفیسر کبیر احمد جائسی

سابق ڈائرکٹر ادارہ علوم اسلامیہ، مسلم یونیورسٹی علی گڑھ

اگرچہ میری حیثیت غبار کارواں سے زیادہ نہیں، مگر مجھ کو فخر ہے کہ ادارہ تحقیق و تصدیف اسلامی کا شریک سفر میں بھی ہوں۔ مجلہ "تحقیقات اسلامی" میں میرا اولین مضمون ۱۹۸۳ء میں (قطع اول جولائی۔ قطع دوم اکتوبر) شائع ہوا تھا۔ اللہ کا کرم ہے کہ "تحقیقات اسلامی" سے میرا قلمی تعاون آج بھی برقرار ہے۔

جس وقت "تحقیقات اسلامی" کی اشاعت کا آغاز ہوا تھا اُس زمانے میں ہندوستان میں کئی اہم علمی اور مذہبی رسائل شائع ہو رہے تھے۔ روز اول سے مجلہ "تحقیقات اسلامی" نے سب سے جدا اپنی راہ بنائی اور آہستہ خرامی کے ساتھ اپنی معین کردہ منزل کی طرف بڑھنے لگا۔ یہ ایک حقیقت ہے کہ کسی زمانے میں آب و تاب سے لکھنے والے کمی علمی رسائل اب بند ہو چکے ہیں اور جو زندہ ہیں وہ بھی یوں کہیے کہ سک سک کرجی رہے ہیں۔ ان نازک حالات میں "تحقیقات اسلامی" ٹھوس علمی اور مذہبی مجلہ ہونے کے باوجود اپنے روز آغاز ہی سے آب و تاب سے شائع ہو رہا ہے۔ اس نے اپنے معیار تحقیق کو برق ارکتے ہوئے اردو زبانی کو متعدد علمی قلم کار دیے ہیں۔ یہ وہ قلم کار ہیں جو مولانا سید جلال الدین عمری کی تشویق اور پذیرائی سے پہلے صرف انگریزی زبان میں اظہار خیال کیا کرتے تھے۔ مولانا نے اُن کو اردو زبان میں لکھنے کے لیے متوجہ کیا، اپنا پورا وقت صرف کر کے اُن کی تحریروں کے "کھانچوں" کو نکال کر دل آؤز بنا دیا، اس طرح وہ اپنا کارواں بنانے میں کامیاب ہوئے، جس میں ہر عمر کے قلم کار سرگرم سفر ہیں۔

مولانا سید جلال الدین عمری نے مجلہ "تحقیقات اسلامی" کو صرف الہیات اور مذہبیات کا مجلہ نہیں بنایا، بلکہ انہوں نے اسلامی نقطہ نظر سے سائنسی اور سماجی علوم پر بھی مضامین

اصحاب علم و تحقیقین کے تاثرات اور مشورے

شائع کر کے اس کے دامن کو جو سمعت دی ہے وہ قابل تعریف بھی ہے اور قابل تقلید بھی۔  
میں چوں کہ خود کاروانی تحقیقاتِ اسلامی کے پیچھے پیچھے گاہ مزن ہوں اس لیے میرا  
اس سے زیادہ کچھ کہنا مناسب نہیں معلوم ہوتا۔

### مولانا ناذار کلپ صادق

نائب صدر آل اٹھیا مسلم پرنسل لا بورڈ، وسکریٹری تو حیدا مسلمین فرست لکھنؤ  
ادارہ تحقیق و تصنیف اسلامی کی کوشش و کاوش قابل ستائش ہے۔ میں اس ادارہ  
کی خدمات کا قدر دوں ہوں۔ رب کریم تو فیقات میں اضافہ فرمائے۔

### مولانا سید محمد رانج حسني ندوی

صدر آل اٹھیا مسلم پرنسل لا بورڈ ناظم دار الحکوم ندوۃ العلماء لکھنؤ

آپ کا خط ملا جس میں رسالہ "تحقیقاتِ اسلامی" کے اپنی علمی افادیت کی ۲۵ سالہ  
مدت پوری کر لینے پر رسالہ کا ایک خصوصی نمبر نکالنے کا ارادہ ظاہر کیا ہے اور اس میں میرے  
بھی تذکرہ و تبصرہ کو طلب کیا ہے۔

"ادارہ تحقیق و تصنیف اسلامی جو کہ اپنے مقصد کی ترجمانی اور نو خیزیں کی علمی  
ترتیب کے لیے یہ مو قریبی رسالہ نکالتا ہے، امت مسلم کی فکری غذا اور اسلامی فکر کی آبیاری  
کے ایک مفید مرکوز عمل کے طور پر کام انجام دے رہا ہے، نیزوہ اپنے رسالہ کے ذریعہ اسلام  
کے فکری مقام کی وضاحت اور عصر حاضر کی ضرورت کے مطابق معاصر علمی سطح پر ترجمانی کا  
اچھا کام انجام دینے کی خصوصی کوشش کر رہا ہے، اور ادارہ کے دیگر شعبے بھی جہاں تک  
میرے علم میں ہے، مفید طریقہ کاراغتیار کرنے پر کار بند ہیں۔ مولانا سید جلال الدین عمری  
کی سرپرستی سرپرستی ہے، امید ہے کہ ادارہ اور رسالہ کی ۲۵ رسالہ کا رگزاری کے اظہار  
کے لیے اس کا خصوصی نمبر نکالنا ایک اچھا اقدام ثابت ہوگا، اس کے لیے میری نیک  
توقعات قبول کریں۔"

## پروفیسر محمد سعود عالم قاسمی

صدر شعبہ سنی دینیات، مسلم یونیورسٹی علی گڑھ

۱۹۸۱ء کی گلابی سردیوں میں ادارہ تحقیق و تصنیف اسلامی علی گڑھ سے بحثیت ریسرچ اسکالر میری والٹنگی علمی و ایمانی حرارت کا سامان بن گئی تھی، پان والی کوشش کے عینی حصہ میں تین کمرے، ایک برآمدہ اور ایک دالان پر مشتمل خستہ سی عمارت بصورت کہتر اور بقیمت بہتر کا مصدقہ تھی۔ میں اور میرے سینٹر سائنسی ڈاکٹر جمیل نسیم رفیع آبادی (پروفیسر شعبہ اسلامیات، کشمیر یونیورسٹی) اور جناب اسرار احمد خان (پروفیسر انٹرنشنل اسلامک یونیورسٹی، بیلیشیا) دن میں مطالعہ کرتے، توٹس لیتے اور شام کو اپنے مطالعات اور تحریبات کا نمازکرہ کرتے۔ ادارہ میں آنے والے مجلات و رسائل کے قابل ڈکرمضامین پر تبادلہ خیال کرتے اور اپنے علمی ذوق کی آبیاری کرتے۔ دارالعلوم دیوبند کے زمانہ قیام میں الجہاد فی الاسلام، پرده، مسلمان اور موجودہ سیاسی کنگشن، خطبات اور دوسرے تحریکی لٹریچر کا مطالعہ کیا تھا، مگر متفرق اور بے ترتیب۔ یہاں آ کر مرکزی مکتبہ اسلامی وہی اور ذیلی تحریکی اداروں کی شائع کردہ تحریکی کتب کا ترتیب سے مطالعہ کا موقع ملا، متعین انصاب کے تحت تفسیر ابن کثیر، صحیح بخاری، بلوغ المرام اور اس کی شرح اور مولانا فراہی کے اجزاء تفاسیر کا بھی بالاستیغاب مطالعہ کیا، اس سے فکر میں وسعت کے ساتھ علمی پچھلی اور مشاہدہ میں بار کی آنے لگی۔ ان مطالعات کی بنیاد پر ہر ماہ چھوٹے چھوٹے مضامین لکھنے کی کوشش نے لذت اظہار اور سلیقہ تحریر پیدا کرنا شروع کیا۔ خوش قسمتی یہ تھی کہ مریٰ کی بحثیت سے سکریٹری ادارہ مولانا سید جلال الدین عمری میسر آئے تھے۔ وہ مضامین کو دیکھتے اور مفید مشورے دیتے۔ مولانا کی بحثیت علی گڑھ کے تحریکی حلقات کے لیے روحانی پیشوائی، عام مسلمانوں کے لیے مقنی عالم کی اور ہم جیسے خوش چیزوں کے لیے علمی و فکری مرشد کی تھی۔ میری نگاہوں میں آج ۲۵ سال بعد بھی وہ مناظر تروتازہ ہیں جب مولانا عمری اتوار کے دن قرآن کا درس دیتے اور مرتمل منزل کی مسجد میں کبھی کبھی جہری نمازوں کی امامت کرتے۔ ان کی

اصحاب علم و تحقیقین کے ثاثات اور مشورے

آنکھیں اشک بارا در آواز گلو گیر ہو جاتی، ”از دل خیز در دل ریزد“ کی کیفیت، ہم لوگوں پر طاری ہونے لگتی۔ جو لوگ جماعتِ اسلامی سے اختلاف رکھتے وہ بھی مولانا کی شخصیت کا اثر محسوس کرتے، مولانا جب علی گڑھ سے نائب امیر جماعت بن کر، ہلی چلے گئے، تب ایک بار میں ادارہ تحقیقین میں حاضر ہوا، دیوار و دروہی تھے مگر زبان حال سے کہہ رہے تھے:

نہیں وہ پھول تو سینہ کا داغ کیا ہوگا

میری بہار گئی تو چراغ کیا ہوگا

ادارہ کے علمی کام کے ساتھ مولانا عمری کی دل نواز شخصیت کے باعث مسلم یونیورسٹی کے اسکالرس اور پروفیسرس بکریت ادارہ تشریف لاتے، علمی موضوعات پر تبادلہ خیال ہوتا، مباحثہ و مناکرہ ہوتا اور سنجیدہ علمی ماحول کی چاندنی پھیل جاتی، اب جب بھی ادارہ میں جانا ہوتا ہے تو مولانا کی کمی شدت سے محسوس ہوتی ہے۔

۱۹۸۲ء سے ادارہ کا ترجمہ سہ ماہی مجلہ تحقیقاتِ اسلامی نکلا شروع ہوا۔ اس مجلہ نے علم و تحقیق کی دنیا میں اپنا معاکر اور ادارہ کے وابستگان کا وقار قائم کیا۔ تحقیقاتِ اسلامی کی اشاعت کا پہلا ہی سال تھا کہ مختصر سی علمی نشست میں پروفیسر سعید احمد اکبر آبادی (سابق ڈین فلکٹی دینیات، اے ایم یو) پروفیسر محمد تقی امین (سابق ناظم دینیات، اے ایم یو) پروفیسر نجم الحسن (سابق صدر شعبہ برس ایڈنٹریشن، اے ایم یو) پروفیسر حکیم غلام الرحمن (سابق ڈین طبیعہ کالج) پروفیسر اشتیاق احمد ظلی (صدر ادارہ علوم القرآن، علی گڑھ) پروفیسر احمد سجاد (سابق ڈین ہومینیز رائچی یونیورسٹی) پروفیسر یسین مظہر صدقی (سابق صدر شعبہ اسلامیات) پروفیسر افتخار حسین صدقی (سابق صدر شعبہ تاریخ، اے ایم یو) وغیرہ شریک ہوئے تھے۔ ان حضرات نے اس علمی مجلہ کی شروعات کو علمی دنیا کے لیے فال نیک قرار دیا تھا، اور تجھے اس مجلہ نے علمی دنیا کے فکر و تحقیق کے ان گنت گوشوں کو منور کیا اور اصحاب علم و فکر کی کہکشاں اس سے جڑ گئی، مجلہ نے بحث و نظر کے دروازے کھولے، علمی موضوعات پر جو گرد پڑی تھی اسے صاف کیا اور حریت علم و فکر کا پرچم بلند کیا۔ اس کے موضوعات اگرچہ اسلامی علوم اور دینی مباحثہ سے متعلق تھے، مگر اس نے ہم عصر مخلوقوں میں

سلامتی، فکر اور معیار و تحقیق کے لحاظ سے نمایاں برتری حاصل کر لی اور ہندو ہیرودن ہند میں اس کے مشتملات کی پذیرائی کی گئی اور اس کے مقالات کو نقل کیا گیا۔ اس مجلہ کا اگرچہ ایک تحریکی پس منظر تھا، مگر اس نے اہل قلم کو اس کا پابند نہیں کیا، بلکہ انھیں فکر و خیال کے اظہار کی آزادی دی اور تنقیدی مقالات کو بھی خوش آمدید کیا۔ بہت سے مقالات علمی تنقیدیں بھی ہوئیں، مگر مجلہ نے اپنا افق بلند اور کشادہ رکھا، اسی وجہ سے ایک وسیع علمی حلقة کا تعاون اسے حاصل ہوا۔ اس مجلہ نے نئے اہل قلم کا ذہن فکری و تحقیقی مقالات لکھنے اور سنجیدہ علمی مباحث کو موضوعِ ختن بنانے کی طرف موزا۔ یہ بات باعثِ انسباط و اطمینان ہے کہ مجلہ نے پختہ قلم کاروں اور دانش و رہوں کے ساتھ تازہ دم نوجوان محققوں کی ایک ٹیم تیار کی۔ مجلہ کی ایک خوبی یہ تھی کہ بہت سے وہ دانش و رہ یونیورسٹی میں اپنی تحقیقی کاؤنسلیں انگریزی میں پیش کرتے رہنے کے باعث اردو سے بے تعلق سے ہو گئے تھے، مجلہ تحقیقات اسلامی نے ان کو پھر سے اردو دنیا سے وابستہ کر دیا، اور اس طرح اردو کے تحقیقی سرمایہ میں اضافہ کا سبب بنا۔ ادارہ سے وابستہ اصحاب مولانا سلطان احمد اصلاحی،ڈاکٹر محمد رضا الاسلام ندوی اور مولا ناجم جرجیس کریمی وغیرہ نے بھی اپنی نگارشات سے مجلہ کو مزین کیا، ان کی نگارشات نے دیگر علمی حلقوں کو بھی فیض یاب کیا، ان کا علمی اعتبار در تحقیقت ادارہ تحقیق کے لیے خراج تحسین ہے، اللہ کرے یہ ادارہ اور اس کا مجلہ تحقیقات اسلامی دنیا میں فکری قیادت کرتا ہے اور اس کا ظلم و نقش بہتر سے بہتر ہوتا چلا جائے۔ اس دعا از من و از مجلہ جہاں آمین باد۔

## پروفیسر محمد عبدالحق الفصاری

امیر جماعت اسلامی ہند

ادارہ تحقیق و تصنیف اسلامی علی گڑھ کے ترجمان مجلہ "تحقیقات اسلامی" نے اپنی زندگی کے پچیس سال پورے کر لیے ہیں۔ چوتھائی صدی کا یہ سفر جن صبر آزم حالات میں ادارہ نے طے کیا ہے، مختلف دشواریوں کے باوجود سالہ کا علمی معیار جس طرح باقی رکھا ہے اور مضامین میں جس نوع کا اہتمام کیا ہے وہ انتہائی قابل تعریف و ستائش ہے۔ تفسیر، حدیث، فقہ، اصول، تاریخ اسلامی اور دیگر قدیم و جدید موضوعات پر جو تحریریں رسائل کے

صحابہ علم و محققین کے تاثرات اور مشورے

صفحات کی زینت بنتی رہی ہیں، قدیم و جدید ملوفین و محققین کی زندگیوں اور کارناموں سے قارئین کو جو آگئی بہم پہنچائی جاتی رہی ہے اور روزمرہ کے مسائل میں جو فتنی رہنمائی دی جاتی رہی ہے، اس نے رسالے کو بر صیریہ نہ کے علمی رسالوں میں ایک ممتاز مقام عطا کیا ہے۔

دریں مسئول مولانا جلال الدین عمری کو تحقیقاتِ اسلامی کے لیے ملک و ملت کے ممتاز اہل قلم کا تعاظن حاصل رہا ہے۔ خود ان کی پیش ترکتا میں بھی اولاً قحط و اور رسالہ میں شائع ہوتی رہی ہیں۔ ادارے کے دوسرے رفقاء کے پیش تر مقامے اور کرتا میں بھی رسالے کے ذریعہ قارئین تک پہنچ رہے ہیں

رب کریم ادارہ کی کاؤشوں کو شرف قبولیت عطا فرمائے اور اس کے لکھنے والوں کو قدیم کے ساتھ عصر حاضر کے مسائل اور امور پر بھی توجہ کی تو فیض بخشنے۔

## مولانا محمد فاروق خاں

سابق صدر ادارہ تحقیق و تصنیف اسلامی، و مترجم ہندی قرآن مجید

یہ خبر نہایت سرت افراد ہے کہ ادارہ تحقیق و تصنیف اسلامی کے ترجمان تحقیقاتِ اسلامی نے اپنی اشاعت کے ۲۵ سال پورے کر لیے۔ میں سمجھتا ہوں کہ یہ دریں رسالہ مولانا سید جلال الدین عمری کی جاں فشانی اور خلوص ہے کہ اس مجلہ کا اجر اجرا جس اعلیٰ مقصد کے تحت ہوا تھا اس طویل عرصے میں کبھی اسے نظر انداز نہیں کیا گیا۔ ادارہ کے پیش نظر اسلامی موضوعات پر تحقیقی اور معیاری مقالات کی اشاعت رہی ہے جس سے مختلف امور میں امت کی رہنمائی ہو سکے۔ بحمد اللہ مجلہ نے اپنے معیار کو قائم رکھنے کی کوشش کی اور ملک اور یورپ و ملک کے اہل علم حضرات کی نگاہ میں وقت حاصل کرنے میں اسے پوری کامیابی حاصل ہوئی۔

اس مجلہ میں تفسیر، حدیث، فقہ، سیرت، تاریخ، شخصیات، سیاست، میہشت اور دیگر اہم موضوعات پر مختلف اہل قلم اور محققین کے مقالات شائع ہوتے رہے ہیں۔ حرف آغاز کے عنوان کے تحت دریں رسالہ کی جو کاؤشوں شائع ہوئی ہیں ان کا تعلق زیادہ تر وقت کے اہم دینی یا ملیٰ مسائل سے رہا ہے۔ ان مسائل کے سلسلہ میں جو کچھ انہمار خیال کیا گیا ہے اس میں علمی اور تحقیقی شان کو لخواز رکھنے کی کوشش رہی ہے۔

ہماری دعا ہے کہ 'تحقیقات اسلامی' اور ادارہ تحقیق و تصنیف اسلامی کی علمی خدمات کا سلسلہ قائم و دائم رہے، اس کی راہ کی مشکلات اور دشواریوں کو خدارفع فرمائے اور اس کی دینی و علمی خدمت کو شرف قبولیت بخشد۔

### پروفیسر ڈاکٹر محمد نجات اللہ صدیقی

مشہور ماہر اقتصادیات و شاہ فیصل ایوارڈ یافتہ

اردو میں تحقیقی مجلات کا اجراء آسان کام نہیں۔ مالی طور پر انھیں لازماً خارجی سہارا درکار ہوتا ہے، ایسے رسالوں کا خود کفیل ہونا ممکن نہیں۔ دوسرا مرحلہ لکھنے والوں کا ہے۔ اکثر لکھنے والوں کی نظر اس پر رہتی ہے کہ پڑھنے والے کیا پسند کرتے ہیں، علم اور سچائی کی دریافت میں آگے بڑھنا مقصود ہو، یہ مفہوم نہیں مگر کم یا ب ضرور ہے۔ چند لکھنے والے مل گئے تو ایسے پڑھنے والوں کی تلاش بھی ایک مستقل جدوجہد کی طالب ہے جن سے کسی بازگشت feedback کی امید کی جائے۔ تحقیقی مجلے کی طرف ابلاغ کے لئے نہیں ہوتے۔

انہیں قارئین اور اصحاب قلم کے درمیان مکالمہ کا ذریعہ بنایا جانا چاہیے۔

ادارہ تحقیق و تصنیف اسلامی کے ترجمان سہ ماہی تحقیقات اسلامی نے ان مراحل کو عبور کرتے ہوئے اپنی عمر کے پچیس سال پورے کر لئے۔ معروف مصنف و محقق، مولانا سید جلال الدین عمری کی زیر ادارت اور مولانا کے دہلی منتقل ہو جانے کے بعد ڈاکٹر محمد رضی الاسلام ندوی کی معاونت کے ساتھ اس رسالے نے اب تک تقریباً ڈیڑھ سو مختلف اہل قلم کے پانچ سو مقامے (جن میں ۲۹ ترجمے بھی ہیں) شائع کئے ہیں۔ ہندوستان کے باہر بھی پانچ، چھوٹے مالک میں کچھ نسخے پہنچ جاتے ہیں۔ مقالات کے علاوہ نئی شائع شدہ کتابوں پر تبصرے بھی کئے جاتے ہیں اور متولیین کی دلچسپی کے لئے ایک کالم خبرنامہ کا بھی ہوتا ہے جس میں ادارہ کی دیگر گریبوں کا ذکر آتا ہے۔ موضوعات کے اعتبار سے مقالات کا دائرہ خاصاً سعی رہا ہے۔ مقالہ نگاروں کی بڑی تعداد دینی درس گاہوں کے فارغین کی رہی ہے، لیکن جدید تعلیم یافتہ لوگوں نے بھی کافی تعداد میں حصہ لیا۔ اور جمعہ و مصطفین ایسے بھی ہیں جنھیں قدیم و جدید دونوں طرح کے علوم میں دستِ رس حاصل ہے۔

ذاتی طور پر مجھے تحقیقاتِ اسلامی سے استفادہ کا مسلسل موقع ملتار ہے، اگرچہ اس پورے عرصہ میں ملک سے باہر مقام رہا ہوں۔ مگر کی بات ہونے کی وجہ سے میری طبیعت مدح و ستائش کی طرف نہیں مائل ہو رہی ہے، بلکہ مجہد کی افادیت بڑھانے والی تجویز دہن میں آرہی ہیں۔ سماجی علوم، بالخصوص اقتصادیات کا طالب علم ہونے کی وجہ سے انگریزی میں شائع ہونے والے علمی مجلات سے استفادہ کا اہتمام رہا ہے۔ ان سے مقارنہ کرنے پر پہلی بات تو یہ ہے کہ اس بات کا اہتمام کیا جانا چاہئے کہ قاری حضرات اپنی رائے ظاہر کریں۔ ظاہر ہے کہ تمام مقالہ نگار بھی اس میں شامل ہیں۔ اس سے کمی فائدے ہوتے ہیں۔ ایک یہ کہ لکھنے والے ذرا سنجھل کر لکھتے ہیں۔ دوسرا، ایسے لوگ بھی لکھتے ہیں جو دوسرے اہل علم کی آراء جان کر ان سے مستفید ہونا چاہتے ہیں۔ تیسرا عام قاری کو ایک ہی موضوع پر مدد و آراء مل جاتی ہیں۔ سلسلہ بحث جاری رہتا ہے اور کسی کو یہ مخالف نہیں ہوتا کہ اس کی بات اس موضوع پر حرف آخر ہے۔ تحقیقاتِ اسلامی میں گزشتہ ۲۵ برسوں میں ۱۲۲ استدراکات بھی شائع ہوئے ہیں، جن سے مذکورہ بالا مقصد کسی حد تک پورا ہوتا ہے۔ مگر استدراکات کا فیض کچھ ہی مضامین تک محدود رہتا ہے۔ اردو زبان میں، بالخصوص اسلامیات کے دائرے میں ایک نئی روایت ڈالنے کے لئے کچھ اور کوشش ضروری ہے۔ تحقیقاتِ اسلامی کے مضامین میں کبھی کبھی ٹانگوی مراجح پر انحراف دیکھ کر لجھا نہیں گلتا۔ میر حضرات کو مقالہ نگاروں پر دباؤ ڈال کر صورت حال بہتر بنانے کی کوشش کرنی چاہئے۔ آخری لیکن اہم ترین بات موضوعات بحث کے انتخاب میں ترجیحات اور بحث کے میدان کے خواص سے متعلق ہے۔ روایتی دینی موضوعات کا غالبہ واضح ہے۔ بخشش دس فی صد مقامے جدید مسائل اور جدید علوم سے متعلق ہیں۔ محدث علوم ایسے ہیں جن کی کوئی نمائندگی نہیں (مثلاً تفہیمات، علوم اداریہ، Demography) اور مسائل جدیدہ کے کمی دائرے ایسے ہیں جن سے کسی نے تعریض نہیں کیا۔ میرا خیال ہے کہ اس صورت حال کی اصلاح تبھی ممکن ہے جب ادارہ اپنی ترجیحات کا اعلان کرے اور ایسے اہل علم کی طرف رجوع کرتا رہے جو اس کی ترجیحات کے مطابق مقامے پیش کر سکیں۔

تحقیق کا منجنی نہیں کہ روایتی طور پر معروف مواقف کے حق میں دلائل کا انبار لگادیا جائے، خواہ یہ دلائل نئے کیوں نہ ہوں۔ حالات کی تبدیلی کے ساتھ ماحول اور ہدایت الہی، جو قرآن و سنت کی شکل میں موجود ہے، دونوں کے نئے فہم کی ضرورت پڑتی ہے۔ معاشرت ہو یا سیاست، معاشی معاملات ہو یا بین الاقوامی تعلقات، سب میں نئے حقوق دریافت کرنے ہوتے ہیں، تب زندگی کی ایسی تنظیم و عمل میں آسکتی ہے جو اسلامی بھی ہو اور ترقی پذیر بھی۔ گزشتہ کچھ عرصہ میں حالات میں بعض جو ہری تبدیلیاں نمودار ہوئی ہیں جن کا اسلامی تحقیقات میں کما ۃ نوٹ نہیں لیا جاسکا ہے۔

مثلاً انسانی آبادیاں جو پہلے نسل و ندی ہب اور زبان کی بنیاد پر بنے مجموعوں میں الگ الگ جغرافیائی علاقوں میں بسی ہوئی تھیں، اب ایک دوسرے میں مدغم ہوتی جا رہی ہیں۔ ہر سماج یعنی سماج بتاتا جا رہا ہے۔ ذرائع تقلیل و حمل اور وسائل ابلاغ میں انقلابی ترقی کے نتیجے میں فاسطے کم ہوئے اور باہم ربط اور افہام و تفہیم آسان ہوا۔ علم بڑھا اور معلومات عام ہوئیں۔ اس کا فیض عورتوں کو بھی پہنچا۔ خاص طور پر مسلمان معاشروں میں عورت اب وہاں نہیں جہاں نصف صدی قبل تھی۔ شہری علاقوں میں تعلیم اور عورتوں کا گھر سے باہر ایسا کام کرنا جس سے آمدی ہو، بڑھتا جا رہا ہے۔ دیہی علاقوں میں ایسا ہونے میں وقت ضرور لگے گا، لیکن حالات کا رخ ظاہر ہے۔ تعلیم یافتہ دین دار عورتوں دعوتی اور علمی کاموں میں حصہ لے رہی ہیں۔ مگر ہمارا دینی فکر تحریکت مجموعی اب بھی عورت کا دائرہ کارگھر کے اندر ہے کے کلیہ کا پابند ہے۔

اس تحریر کو میں اس دعا پر ختم کرتا ہوں کہ اللہ کرے ہم آنے والے زمانہ میں ان امور سے متعلق ریسرچ کا حق ادا کر سکیں۔

### پروفیسر محمد پیمن مظہر صدیقی ندوی

ڈاکٹر شاہ ولی اللہ ریسرچ سیل، شعبہ اسلامک اسٹڈیز، مسلم یونیورسٹی علی گڑھ اور تحقیق و تصنیف اسلامی علی گڑھ سے خاکسار کا تعلق خاطر روز اول سے ہے۔ اسے پروان چڑھانے اور مضبوط بنانے میں ادارہ کے روح روان مولا نا سید جلال

### صحابہ علم و حقیقیت کے تاثرات اور مشورے

الدین عمری دامت برکاتہم کا اصل ہاتھ ہے۔ اس خاکسار کا تعلق بس عقیدت و محبت ہی کا ہے۔ مولانا موصوف اس زمانے میں الفرقہ کا لقب و خلص استعمال فرماتے تھے اور ہم جیسے وابستگانِ دامن اس کو اسم گرامی کا جزو سمجھتے تھے۔ وہ نصرت و محبت اور بندہ پروری اور ذرہ نوازی کی کار فرمائی سے خوب واقف ہیں اور اس سے کام بھی خوب لیتے ہیں۔ سہ ماہی تحقیقاتِ اسلامی ان کی اس صفت کا مادی پیکر ہے۔ تحقیقاتِ اسلامی اور مولانا سید جلال الدین عمری مدظلہ العالی سرور ق کے دو صفاتِ زریں ہیں۔ اس سے خاکسار کی والیگی روز اول سے ہے۔ اس کا تھوڑا سا ذرا شاید بے جانہ ہو گا۔

تحقیقاتِ اسلامی کے اجراء سے قبل مولانا موصوف اپنے ایک صدقیتِ محترمہ اکثر حمید اللہ صاحب کے ساتھ غریب خانے پر تشریف لائے اور علمی و فلسفی تعاون کا حکم دیا جس کی فوری تقلیل کرنی تھی۔ خاکسار کے پاس ایک نہایت تقیدی مقالہ موجود تھا۔ اس میں مفکرِ اسلام، بانی جماعتِ اسلامی اور عہدہ جدید کے داعی کبیر مولانا مودودیؒ سے شدید علمی اختلاف کیا گیا تھا۔ ڈرتے ڈرتے وہ مقالہ پیش کیا، انداز بھی مذعرت خواہانہ تھا۔ مگر مولانا عمری نے خوش دلی سے قبول فرمایا اور وعدہ کیا کہ مطالعہ کے بعد رائے سے نوازیں ٹکھے۔ ایک عرصہ انتظار گذر گیا، نوازش نہ ہوئی۔ خیال گذر اکہ شاید مقالہ ”نذرِ دفتر“ بے معنی ہو گیا، مگر اچاکم ایک دن مولانا موصوف پہلے شمارے کے ساتھ تشریف لائے اور اس میں مقالہ کی اولین قسط موجود تھی اور دوسرا قسط کا وعدہ بھی کیا گیا تھا۔ قسط اول کے حصے ہی سخت رو عمل کا مظاہرہ ہوا اور شدید اصرار تھا کہ دوسری قسط چھپائی نہ جائے، لیکن اس کے باوجود مولانا نے دوسری قسط بھی چھپائی اور اپنا نام انصاف و علم، دیانت و امانت کے دفتر میں لکھوا یا۔ ہم خاکسarov نے عرض کیا کہ آپ نے لوح و قلم کی عزت رکھ لی اور پرورش خاکسار ان علم کی ایک نئی طرح ڈالی ہے جو ٹھیک روایات کی عکاس ہے۔

**صاحبِ دل اور صاحبِ طرزِ عالم و ادیب مولانا عبد الماجد دریابادیؒ نے مولانا**

---

۱۔ اس عاجز کی والدہ مرحمتے، الشان کی تبریز پر تاقیتِ رحمت کی بارش بر ساری ہے اور جنت الفردوس میں جگدے، میراں سیدنا فخرِ کما خاندان کے ایک بزرگ علمدین نے سید جلال الدین پسند فرمایا۔ میں نے مضمونِ ذیلی اور تصنیف و تایف کے لیے اسی کا احتساب کیا ہے۔ ابجوہی نام سے لوگ جانے میں لگے ہیں۔ قدیم دوست و احباب از را و محبت پہلے نام سے یاد فرماتے ہیں۔ بعض حضرات اسے قصص کہکشان کے ساتھ اس کا انسانِ ضروری خیال کرتے ہیں۔ (جلال الدین)

شبیل کو مصنف و ادیب گرم دیر قرار دیا ہے۔ مولانا شبیلؒ کی مصنف و آدمگری تو صرف سنی اور پڑھی تھی، مولانا عمری کی ذرہ نوازی اور بندہ پروری آنکھوں سے دیکھ بھی لی ہے۔ مولانا نے اول شمارے سے خاکسار کے مقالات و مضامین بڑی آب و تاب اور بہت محبت و خلوص سے چھاپے اور شاید ہی کوئی جلد خاکسار اہم تحقیقات و بیانات سے خالی رہی ہو۔ اس پر ایک پھیل بھی دونوں کوئی پڑی کہ مدیر یا مقالہ نگار کچھ ”دیتے دلاتے ہیں“۔ خاکسار یہ عرض کر سکتا ہے کہ اس نے مدیر گرامی کو سخت آزمائشوں کے سوا اور کچھ نہ دیا۔ البتہ مدیر گرامی نے اس مقالہ نگار کو تحقیقاتِ اسلامی کی صحیح راہ پر لگادیا۔ یہ دوسری بات ہے کہ وہ مصنف و عالم نہ بن سکا، البتہ مقالات اور کتابوں کا ذہیر لگانے میں کامیاب ضرور رہا۔ ان میں مدیر ان گرامی کا خاص عطیہ و احسان ہے۔ مولانا جلال الدین عمری مدظلہ کے علاوہ مدیر بربان مولانا سعید احمد اکبر آبادیؒ، مدیر نقوش محمد طفیل مرحوم، مدیر معارف مولانا ضیاء الدین اصلاحی اور دوسرے نہ جانے کئے بندہ پروری کر گئے اور کر رہے ہیں۔

مولانا اکبر آبادیؒ اکثر مولانا عمری کی ”ادارتی مساعی“ پر حیرت اور تعجب کا اظہار فرماتے تھے کہ سارے مقالات نہ صرف پڑھتے ہیں، بلکہ ان کی صحیح بھی کرتے ہیں۔ وہ محمد طفیل مرحوم کی مانند ”فنا فی التحقیقات الاسلامی“ ہیں۔ مقالات و مضامین کی طلب میں گھر گھر کی خاک چھانتے ہیں اور بعض ایسے لوگوں کے گھروں پر بھی دستک دیتے ہیں جو ان کی فکر کے مقابل اور ہر طرح فروت ہیں۔ ان کے ذاتی تعلقات، بھی ملاقات اور محبت بھرے تقاضوں نے نہ جانے کتنوں کو مقالہ نگار اور مضامین تو لیں بنادیا ہے۔ جو حیثیت مدیر یہ مولانا عمری مدظلہ العالی ہی کی کاوش و کاہش ہے کہ تحقیقاتِ اسلامی اپنے انداز کا سب سے معیاری، علمی اور تحقیقی جگہ بن گیا ہے۔ اس کی تعریف و تحسین تو بڑے بڑے مدیر ان گرامی اور علماء و محققین اسلامی نے کی ہے۔ اور جنہوں نے نہیں کی وہ بخشن سے کام لیتے ہیں کہ زبان سے کلمہ خیر بھی نہیں نکال سکتے، یا بغض و حسد کا شکار ہیں۔ اس سے آدمی کا اپنا ہی نقصان ہوتا ہے دوسروں کا کچھ نہیں بگرتا۔

مدیر تحقیقاتِ اسلامی نے قرآن و حدیث، فقہ و کلام، تصوف و شریعت، سیرت و

اصحاب علم و تحقیق کے تاثرات اور شورے

تاریخ اور دوسرے متعدد موضوعات پر بڑے عظیم الشان مقالات و مضمایں شائع کیے ہیں۔ نئی معلومات، تازہ تحقیقات اور دلنشیں تعبیرات سے علمی ذوق کی پروش کی ہے۔ وہ کبھی بھی کسی مقام پر اپنا ادارتی نوٹ بھی لکھ دیتے ہیں، خاکسار کے مقالات پر سب سے "تفیدی پیش تبصرے" لکھتے ہیں۔ خود تو کم لیکن زیادہ تر دوسروں سے لکھوائے ہیں۔ مولانا مظہرا اپنی فکر و فلسفہ کے خلاف مضامین تو شائع کر دیتے ہیں، لیکن ناقدوں کو زبردستی دعوت مبارزت بھی دے ڈلتے ہیں۔ نقد و تبصہ والے، صاحبان علم بھلے ہوں بالعلوم انصاف پسند نہیں ہوتے۔ مگر یہ کیا کم ہے کہ اس سے علم و تحقیق آگے بڑھتی ہے۔ تحقیقاتِ اسلامی کا یہ کمال کیا کم ہے کہ وہ مخالف نقطہ نظر نہ صرف سن لیتا ہے، بلکہ چھاپ بھی دیتا ہے، بہت سوں میں یہ ظرف کہاں؟

**پروفیسر مسعود الرحمن خان ندوی (بھوپال)**

سابق صدر شعبہ دراسات ایشیائی غربی، مسلم یونیورسٹی علی گڑھ

مؤثر سہ ماہی تحقیقاتِ اسلامی علی گڑھ کی تحقیقی علمی و دینی خدمات کے سنبھارے پھیپس برس (۱۹۸۲-۲۰۰۶ء) پلک جھکتے بیت گئے اور اس وقت پتہ چلا جب معلوم ہوا کہ کارکنان ادارہ تحقیق و تصنیفِ اسلامی غالباً اپنے ماجسٹری کے لیے یضمون نگاروں اور قارئین کے تاثرات برائے اشاعت معلوم کرنے کے خواہش مند ہیں۔

میرے نزدیک سہ ماہی تحقیقاتِ اسلامی علی گڑھ کے امتیازی اوصاف درج ذیل ہیں۔ ان کو باقی رکھنے کی امکانی کوشش کرنی چاہیے:

- ۱- سرور قرآنی قسم کے علمی و دینی ادبی دعوے کے بغیر وہ اسلامی علوم و فنون کی معیاری تحقیقات کی اشاعت پابندی کے ساتھ خاموشی سے انجام دے رہا ہے۔
- ۲- ادارہ تحقیق و تصنیفِ اسلامی علی گڑھ کی خوش قسمتی ہے کہ اس کے کارکنوں کی مخلصانہ ذاتی محنت اور تحقیقی تحریری کاؤشوں کے علاوہ اس کو علی گڑھ جیسا محل و قوع ملا۔ مسلم یونیورسٹی علی گڑھ کا جوار سہ ماہی تحقیقاتِ اسلامی علی گڑھ کی لائف لائن کی زرخیزی اور دوام کے لیے نعمتِ غیر مترقبہ ہے۔ علوم دینی و اسلامی سے واپسے یونیورسٹی کے متعدد شعبوں کی

خامیوں سے سب ہی واقف ہیں، لیکن اس کے باوجود ان شعبوں کے باعلم عمل طلباء و اساتذہ کا بارکت وجود ہمیشہ رسالہ کو صحت مند غذا فراہم کرتا رہے گا، خاص کر اس صورت میں کہ ملک میں اس نوعیت کے خالص علمی رسائل کا وجود ناپید ہے۔ میں معارف کے ساتھ تحقیقاتِ اسلامی کو شانی اشیاء مانتا ہوں، وہ تو یہ کہیے کہ سمجھیدہ علمی تحقیقات تو میں مشغول اہل علم کا وجود بھی نادر ہوتا جا رہا ہے، ورنہ ملک میں ان کی اردو زبان میں علمی تحقیقات کی اشاعت کا مسئلہ کھڑا ہو جاتا۔

۳۔ کارکنان ادارہ کی جماعتِ اسلامی ہند سے با مقصد وابستگی معروف اور خیر کا باعث ہے۔ تحقیقاتِ اسلامی پر اس کا اثر ہونا موجہ حیرت نہیں، فطری ہے اور ہونا چاہیے، لیکن خوش آئند بات ہے کہ یہ وابستگی واڑا بسک ایسی چھاپ میں تبدیل نہیں ہوا کہ غیر جماعتی نقطہ نظر یا آزاد تحقیقات (بشرطیکہ علمی تحقیقی معیار پر پوری اترتی ہوں) کی اشاعت میں رکاوٹ بنے۔ یہ صحت مندر، جان قائم رہنا چاہیے، مگر ایسا بھی نہیں کہ مسلمہ دینی حقوق پر سوال کھڑے کئے جانے لگیں، جیسا کہ گذشتہ چند سال میں بعض معتبر رسائل کی ضرورت سے زیادہ لبرل پالیسی کے سلسلہ میں تجربہ ہو چکا ہے۔

۴۔ میرے نزدیک تحقیقاتِ اسلامی کی بچپن سالہ علمی خدمات کے جائزہ میں ایک مفید کام یہ ہو سکتا ہے کہ کوئی صاحب علم اسکارا ہم مقابلات میں سے ”واقعی غیر مسبوق نئی تحقیقات کا خلاصہ“ تیار کرے جو ہم جیسے لوگوں کی یاد دہانی کے کام آتا۔ یقین ہے کہ یہ کام کسی نے نہ کیا ہو گا۔

۵۔ علمی پر چوں کا سائز، سرورق، کاغذ، کتابت و طباعت، الغرض مکمل گیٹ اپ مقبول حد تک معیاری گر سادہ ہمیشہ کے لیے طہ ہو جاتا ہے، پھر وہی طویل مدت تک جاری رہتا ہے، تاکہ دور سے پہچانا جائے، گویا وہ اس کی شناخت بن جاتا ہے۔ بازاری پر چوں کی روز بروز چک بھڑک کے ساتھ نئی نئی شکل و صورت عوای توجہ حاصل کرنے کے لیے ہوتی ہے۔ سمجھیدہ اہل علم کو اس سے غرض نہیں ہوتی۔ شکر ہے کہ تحقیقاتِ اسلامی کافی حد تک اس نئی پر قائم ہے۔ سادگی کے ساتھ پر کاری مطلوب ہے اور بار بار چوں لے بدلتا پسندیدہ ہے۔

